

---

karuNAlaharI

ಕರುಣಾಲಹರೀ ಅಥವಾ ವಿಷ್ಣುಲಹರೀ

Document Information

---

Text title : karuNAlaharI

File name : karuNAlaharI.itx

Category : laharI, major\_works, jagannAthapaNDita, vishhnu, vishnu

Location : doc\_z\_misc\_major\_works

Author : Jagannathapandita

Proofread by : PSA Easwaran psawaswaran

Description/comments : Edited by S. V. Radhakrishna Shastriji

Acknowledge-Permission: Mahaperiaval Trust

Latest update : April 12, 2018

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

March 24, 2024

*sanskritdocuments.org*

---

## ಕರುಣಾಲಹರೀ ಅಥವಾ ವಿಷ್ಣುಲಹರೀ



ವಿಷೀದತಾ ನಾಥ ವಿಷಾನಲೋಪಮೇ ವಿಷಾದಭೂಮೌ ಭವನಾಗರೇ ವಿಭೋ .  
ಪರಂ ಪ್ರತೀಕಾರಮಪಶ್ಯತಾಧುನಾ ಮಯಾಯಮಾತ್ಮಾ ಭವತೇ ನಿವೇದಿತಃ .. 1..  
ಭವಾನಲಜ್ವಾಲವಿಲುಪ್ತಚೇತನಃ ಶರಣ್ಯ ತೇಽಜ್ಞೌ ಶರಣಂ ಭಯಾದಯಾಂ .  
ವಿಭಾವ್ಯ ಭೂಯೋಽಪಿ ದಯಾಸುಧಾಂಬುಜೇ ವಿಧೇಹಿ ಮೇ ಮಾಥ ಯಥಾ  
ಯಥೇಚ್ಛಸಿ .. 2..  
ವಿಹಾಯ ಸಂಸಾರಮಹಾಮರುಸ್ಥಲೀಮಲೀಕದೇಹಾದಿಮಿಲನ್ಮರೀಚಿಕಾಂ .  
ಮನೋಮೃಗೋ ಮೇ ಕರುಣಾಮೃತಾಂಬುಧೇ ವಿಗಾಢಮೀಶ ತ್ವಯಿ  
ಗಾಢಮೀಹತೇ .. 3..  
ತ್ವದಂಘ್ರಿಪುಲ್ಲಾಂಬುಜಮಧ್ಯನಿರ್ಗಲನ್ಮರಂದನೀಸ್ಯಂದನಿತಾಂತಲಂಪಟಃ .  
ಮನೋಮಿಲಿಂದೋ ಮಮ ಮುಕ್ತಚಾಪಲಸ್ತ್ವ ದನ್ಯಮೀಶಾನ ತೃಣಾಯ ಮನ್ಯತೇ  
.. 4..  
ಜಗತ್ತ್ರಯತ್ರಾಣವಿಧೌ ಧೃತದ್ಧತಂ ತವಾಂಘ್ರಿರಾಜೀವಮಪಾಸ್ಯ ಯೇ ಜನಾಃ .  
ಶರಣ್ಯಮನ್ಯಭ್ಯುಗಯಂತಿ ಯಾಂತಿ ತೇ ನಿತಾಂತಮೀಶಾನ ಕೃತಾಂತದೇಹಲೀಂ .. 5..  
ರಮಾಮುಖಾಂಭೋಜವಿಕಾಸನಕ್ಷಮೋ ಜಗತ್ತ್ರಯೋದ್ಭೋಧವಿಧಾನದೀಕ್ಷಿತಃ .  
ಕದಾ ಮದಜ್ಞಾನವಿಭಾವರೀಂ ಹರೇ ಹಾರಿಷ್ಯತಿ ತ್ವನ್ನಯನಾರುಣೋದಯಃ .. 6..  
ಸುರಾಸುರಸ್ವಾಂತಚಕೋರಚುಂಬಿತಾ ಸಮಸ್ತಸಂತಾಪಚಯಾಪನೋದಿನೀ .  
ಮಹಾನಿಶೀಥೇ ಮಮ ಮಾನಸೇ ಕದಾ ಸ್ಫುರಿಷ್ಯತಿ ತ್ವನ್ಮುಖಚಂದ್ರಚಂದ್ರಿಕಾ .. 7..  
ಸುಯೌವನಾಪಾಂಡುರಗಂಡಮಂಡಲಪ್ರತಿಸ್ಫುರತ್ಪುಂಡಲತಾಂಡವಾದ್ಭುತಂ .  
ಗದಾಗ್ರಜ ತ್ವನ್ಮುಖಪುಲ್ಲಪಂಕಜಂ ಕದಾ ಮದಕ್ಷೋ ರತಿಥೀಭವಿಮಯತಿ .. 8..  
ಸುರಾಪಗಾತುಂಗತರಂಗಚಾಲಿತಾಂ ಸುರಾಸುರಾನೀಕಲಲಾಟಲಾಲಿತಾಂ .  
ಕದಾ ದಧೇ ದೇವ ದಯಾಭ್ಯತೋದಧೇ ಭವತ್ಪದಾಂಭೋರುಹಧೂಲಿಧೋರಣೀಂ  
.. 9..  
ಮಹಾಜವಾಶ್ಚಿನ್ನಾವೇವೇಕರಶ್ಮಯೋ ಮದೋದ್ಧತಾ ದೇವ ಮದಕ್ಷವಾಜಿನಃ .  
ಹರೇ ಸಮಾಸಾದ್ಯ ತವಾಂಘ್ರಿಮಂದುರಾಮಪಾಸ್ತವೇಗಾಂ ದಧತಾಂ ಸುಶೀಲತಾಂ  
.. 10..  
ಪುರಾತನಾನಾಂ ವಚಸಾಮಗೋಚರಂ ಮಹೇಶಿತಾರಂ ಪುರುಷೋತ್ತಮಂ ಪತಿಂ .

ಅಪಾಸ್ಯ ತಂ ತ್ವಾಂ ನಿರಪತ್ರಪಾ ಸತೀ ಸತೀ ಮತಿರ್ಮೇ ಕಥಮನ್ಯಮೇಷ್ಯತಿ .. 11..  
 ನ ಜಾಗ್ರತಾ ಸ್ವಪ್ರಗತೇನ ವಾ ಮಯಾ ಸಮೀಹಿತಂ ತೇ ಕರುಣಾಲವಾದೃತೇ .  
 ಗಿರಮ್ಮದೀಯಾಂ ಯದಿ ವೇತ್ಸಿ ತಾತ್ತ್ವಿಕೀಂ ತದಾ ಜಗನ್ನಾಯಕ ಮಾಮುರೀಕುರು ..  
 12..  
 ಅಯಿ ದೀನತರಂ ದಯಾನಿಧೇ ದುರವಸ್ಥಂ ಸಕಲೈಃ ಸಮುಜ್ಜಿತಂ .  
 ಅಧುನಾಪಿ ನ ಮಾಂ ನಿಭಾಲಯನ್ ಭಜಸೇ ಹಾ ಕಥಮಶ್ಮಚಿತ್ತತಾಂ .. 13..  
 ಸುಮಹಂತಿ ಜಗಂತಿ ಬಿಭ್ರತಸ್ತವ ಯೋ ನಾವಿರಭೂನ್ಮನಾಗಪಿ .  
 ನ ಕಥಂ ಪರಮಾಪ್ತದೇಹಿನಾಂ ಪರಮಾಣೋಮರ್ಮ ವಾರಣೇ ಶ್ರಮಃ .. 14..  
 ನಿತರಾಂ ವಿನಯೇನ ಪೃಚ್ಛತೇ ಸುವಿಚಾರ್ಯೋತ್ತರಮತ್ರ ಯಚ್ಛ ಮೇ .  
 ಕರಿತೋ ಗಿರಿತೋಽಪ್ಯಹಂ ಗುರುಸ್ತ್ವ ರಿತೋ ನೋದ್ಧರಸೇ ಯದದ್ಯ ಮಾಂ .. 15..  
 ನ ಧನಂ ನ ಚ ರಾಜ್ಯಸಂಪದೋ ನ ಹಿ ವಿದ್ಯಾಮಿದಮೇಕಮರ್ಥಯೇ .  
 ಮಯಿ ಧೇಹಿ ಮನಾಗಪಿ ಪ್ರಭೋ ಕರುಣಾಭಂಗಿತರಂಗಿತಾಂ ದೃಶಂ .. 16..  
 ಅಯಮತ್ಯಧಮೋಽಪಿ ನಿರ್ಗುಣೋ ದಯನೀಯೋ ಭವತಾ ದಯಾನಿಧೇ .  
 ವಮತಾಂ ಘಣಿನಾಂ ವಿಷಾನಲಂ ಕಿಮು ನಾನಂದಯಿತಾ ಹಿ ಚಂದನಃ .. 17..  
 ಕ್ಷುಧಿತಸ್ಯ ನ ಹಿ ತ್ರಪಾಸ್ತಿ ಮೇ ಪ್ರತಿರಥ್ಯಂ ಪ್ರತಿಗೃಹ್ಣತಃ ಕಣಾನ್ .  
 ಅಕಲಂಕಯಶಸ್ಕರಂ ನ ತೇ ಭವದೀಯೋಽಪಿ ಯದನ್ಯಮೃಚ್ಛತಿ .. 18..  
 ನಿತರಾಂ ನರಕೇಽಪಿ ಸೀದತಃ ಕಿಮು ಹೀನಂ ಗಲಿತತ್ರಪಸ್ಯ ಮೇ .  
 ಭಗವನ್ಕುರು ಸೂಕ್ಷ್ಮಮೀಕ್ಷಣಂ ಪರತಸ್ತ್ವಾಂ ಜನತಾ ಕಿಮಾಲಪೇತ್ .. 19..  
 ನರಕೇ ನಿಜಕರ್ಮಕಲ್ಪಿತಾ ಭಜತೋ ಮೇ ಮಹತೀರಪಿ ವ್ಯಥಾಃ .  
 ಇದಮೇಕಮಸಹ್ಯಮೀಕ್ಷಕಾ ಯದನಾಥಂ ನಿಗದಂತಿ ಮಾಂ ವಿಭೋ .. 20..  
 ಮೃಗದಂತಿಮುಖಾನ್ಮಯಾ ಸಹ ಪ್ರತಿರುದ್ಧಾನ್ ಭವಜಾಲಬಂಧನೇ .  
 ತವ ಮಾಮಪಹಾಯ ಮುಂಚತಃ ಕರುಣಾ ಕಿಂ ನ ಭಿನತ್ತಿ ಮಾನಸಂ .. 21..  
 ನಿರುಪಾಧಿಜನಾರ್ತಿಹಾರಿಣಂ ಭಗವಂಸ್ತ್ವಾ ಮವಗತ್ಯ ತತ್ತ್ವತಃ .  
 ಕೃತಪುಣ್ಯಚಯಾವಹೇಲನಂ ಕಥಮಬ್ಬೇಕ್ಷಣ ಮಾಮುಪೇಕ್ಷಸೇ .. 22..  
 ಸತತಂ ನಿಗಮೇಷು ಶೃಣ್ವತಾ ವರದ ತ್ವಾಂ ಪತಿತಾನುಪಾವನಂ .  
 ಪುರು ಪಾಪಮುಪಾಸ್ಯತೇಽನಿಶಂ ತ್ವಯಿ ವಿಶ್ವಾಸಧಿಯಾ ಮಯಾ ವಿಭೋ .. 23..  
 ಸುಕೃತಂ ನ ಕೃತಂ ಪುರಾ ಕದಾಪ್ಯಥ ಸರ್ವಂ ಕೃತಮೇವ ದುಷ್ಕೃತಂ .  
 ಅಧುನಾ ಗಲಿತಕ್ರಿಯಾ ಮಯಾ ಭಗವಂಸ್ತ್ವಾಂ ಪ್ರತಿ ಕಿ ನಿಗದ್ಯತಾಂ .. 24..  
 ಮದಕಾಮವಿಮೋಹಮತ್ಸರಾ ರಿಪವಸ್ತ್ವ ತ್ಪುರ ಏವ ವಿಹ್ವಲಂ .  
 ಧೃತಶಾರ್ಙ್ಗಗದಾರಿನಂದಕ ಪ್ರತಿಕರ್ಷಂತಿ ಕಥಂ ನ ಲಜ್ಜಸೇ .. 25..  
 ಅಯಿ ಗರ್ತಮುಖೇ ಗತಃ ಶಿಶುಃ ಪಥಿಕೇನಾಪಿ ನಿವಾರ್ಯತೇ ಜವಾತ್ .

ಜನಕೇನ ಪತನ್ಬವಾರ್ಣವೇ ನ . ನಿವಾರ್ಯೋ ಭವತಾ ಕಥಂ ವಿಭೋ .. 26..  
 ಸುಕೃತಪ್ರಿಯ ಮಾನ್ಯಧಾಸ್ತು ತೇ ಸುಕೃತಿಭ್ಯಃ ಸುಖದನ್ಯ ಸುಪ್ರಧಾ .  
 ಅಪಿ ಪಾಪಮಬಿಭ್ರತಸ್ತು ಮಾಂ ತವ ವಿಶ್ವಂಭರನಾಮ ದುರ್ಲಭಂ .. 27..  
 ವಚನೈಃ ಪರುಷೈರಿಹ ಪ್ರಭೋ ಯದಿ ರೋಷಂ ಸಮುಪಾಗತೋಽಸಿ ಮೇ .  
 ಮುಖರಂ ಕೃತಕೋಟಿಕಲ್ಮಷಂ ಕರುಣಾಭ್ಯೇ ಜಗತೋಽಪಸಾರಯ .. 28..  
 ಯದಿ ವೀಕ್ಷ್ಯ ದದಾಸಿ ಮತ್ಕೃತಿಂ ನ ಮಯೈವ ಪ್ರತಿಗೃಹ್ಯತೇ ತದಾ .  
 ಅಥ ಚೇನ್ನಿಜಮಾಶಯಂ ಪ್ರಭೋ ಪರಿತುಷ್ಟಃ ಶಿರಸಾ ವಹಾಮಿ ತತ್ .. 29..  
 ಪತಿತೋಽಪ್ಯತಿದುರ್ಗತೋಽಪಿ ಸನ್ನಕೃತಜ್ಞೋ ನಿಖಿಲಾಗಸಾಂ ಪದಂ .  
 ಭವದೀಯ ಇತೀರಯಂಸ್ತ್ವಯಾ ದಯನೀಯಸ್ತಪಯೈವ ಕೇವಲಂ .. 30..  
 ಸುಕೃತಪ್ರಕೃತಾ ಜನೇ ತ್ವಯಾ ಕೃತಯಾ ಕಿಂ ಕೃಪಯಾ ಕೃಪಾನಿಧೇ .  
 ಯದಿ ಮಾಧೃಶಿ ಸಾ ವಿಧೀಯತೇ ತವ ಕೀರ್ತಿರ್ವದ ಕೀದೃಶೀ ತದಾ .. 31..  
 ಅಯಿ ಶೈಶವಲಾಲಿತಃ ಶಿಶುಃ ಪ್ರತಿಬುದ್ಧೋ ಜನಕೇನ ತಾಡ್ಯತೇ .  
 ನ ಕದಾಪಿ ಚ ಲಾಲಿತಸ್ತ್ವಯಾ ಕಿಮು ತಾಡ್ಯೋ ಭಗವನ್ಮುಕರ್ಮಭಿಃ .. 32..  
 ಅಹಮೇವ ಹಿ ದೋಷದೂಷಿತೋ ಭಗವಂಸ್ತ್ವಾಂ ಸಮುಪಾಲಭೇ ಮುಧಾ .  
 ರಮಣೀವಿರಹಜ್ವರಜ್ವಲನ್ನಮೃತಾಂಶುಂ ಕುಮರ್ತಿವಿನಿಂದತಿ .. 33..  
 ಕರುಣಾಕರ ದುರ್ದಶಾಕುಲಂ ಪತಿತಾಲಂಬನ ಪಾಪಪಂಜರಂ .  
 ಅಮೃತಾಂಬುನಿಧೇ ಮಹಾಜ್ವರಂ ನ ಹಿ ಜಹ್ಯಾ ಜಗದೀಶ ಜಾತು ಮಾಂ .. 34..  
 ಕಟುಜಲ್ಪನಮಲ್ಪಕನ್ಯ ಮೇ ನ ಹಿ ತೇ ಕಲ್ಪಯತು ಕ್ರುಧಂ ವಿಭೋ .  
 ಕುಪಿತಾತುರಬಾಲಭಾಷಿತಂ ಕಿಮು ಗೃಹ್ಣಂತಿ ಮನಾಜ್ಞಹಾಶಯಾಃ .. 35..  
 ಭುಜಗಾಹಿತಕಲ್ಪಿತಧ್ವಜಂ ಸ್ಪುರದಾಶಾಭುಜಗಾಲಿವೇಲ್ಲಿತಂ .  
 ಜಟಿಲಜ್ವರಕುಂಜರಾಂಕುಶಜ್ವರಜುಷ್ಟಂ ನ ಜಹೀಹಿ ಜಾತು ಮಾಂ .. 36..  
 ನ ವದಾಮಿ ನ ದುಷ್ಯತಂ ಮಯಾ ಕೃತಮಿತ್ಯುಕ್ತಿಮಿಮಾಂ ತು ಮೇ ಶೃಣು .  
 ಮಮ ಭೀತಿಮನೀನಶದ್ವಿಭೋ ಪತಿತೋದ್ಧಾರಕ ನಾಮ ತಾವಕಂ .. 37..  
 ಅಪಿ ಶರ್ವಪಿತಾಮಹಾದಿಭಿರ್ಭಜನೀಯಃ ಪುರುಷೋತ್ತಮೋ ಹಿ ಯಃ .  
 ತಮುಪಾಲಭಮಾನಮುದ್ಧತಂ ಧಿಗಿಮಂ ಮಾಂ ಧಿಗಿಮಾಂ ಧಿಯಂ ಮಮ .. 38..  
 ಅಥ ಸರ್ವಮಿದಂ ಮಯೋಜ್ಜಿತಂ ಭವತೋಽನ್ಯನ್ನ ಹಿ ಕಿಂಚಿದರ್ಥಯೇ .  
 ಮಮ ಮಾನಸಗೋಚರೀಭವತ್ಪರವಿಂದಾಕ್ಷ ತವಾದ್ಭುತಂ ವಪುಃ .. 39..  
 ಹರಿನೀಲಮಯಾವನೀತಲೇ ವರವೃಂದಾವಿಪಿನೇ ವಿಲಾಸಿನಿ .  
 ಮಣಿಮಂಡಪಮಧ್ಯವಿಸ್ಪುರದ್ವಿಬುಧಕ್ಷ್ಮರುಹಮೂಲಮಾಶ್ರಿತಂ .. 40..  
 ಶಿಖಿಪಿಚ್ಛಮಹಾಮಣಿಸ್ಪುರನ್ಮುಕುಟಾಕುಂಚಿತಕಾಂತಕುಂತಲಂ .  
 ಕಮನೀಯತರಾಲಕಾವಲಿಭ್ರಮಣಭ್ರಾಜಿಲಲಾಟಸುಂದರಂ .. 41..

ಶರದಿಂದಸಹೋದರಾನನಂ ದಲದಂಭೋಜಪಲಾಶಲೋಚನಂ .  
 ಅರುಣಾಧರಕಾಂತಿದಂತುರಸ್ಪುಟದಂತಾಂಶುವಿಕಾಸಿತಾಂಬರಂ .. 42..  
 ದರಪಾಂಡುರಗಂಡಮಂಡಲಪ್ರತಿಸರ್ಪತ್ಯಮನೀಯಕುಂಡಲಂ .  
 ಮಣಿಮೌಕ್ತಿಕಮಂಜುಮಂಜರೀಮಹನೀಯದ್ಯುತಿರಂಜಿತಶ್ರುತಿ .. 43..  
 ಪೃಥುವರ್ತುಲಮೌಕ್ತಿಸ್ತಾವಲೀಸುಷಮಾವೇಲ್ಲಿತಕಾಂತಕಂಧರಂ .  
 ಹರಿನೀಲಗಿರಿದ್ಯುತಿದ್ರುಹಾ ಕಮಲಾಮಂದಿರವಕ್ಷಸಾಂಚಿತಂ .. 44..  
 ಚರಣಾಬ್ಜನಖಾವಲಂಬಿನೀಂ ಭುಜಗಾಕಾರಭುಜಾಂತರಾಗತಾಂ .  
 ನಿಬಿಡಾಭ್ರಮಿವ ಕ್ಷಣಪ್ರಭಾಂ ವೃಹದುತ್ಪಲ್ಲವನಾಮಲಸ್ರಜಂ .. 45..  
 ಮಣಿಕಂಕಣಕಾಂತಿಮಾಂಸಲಂ ದರಪುಲ್ಲಾಂಬುಜಸುಂದರದ್ಯುತಿ .  
 ಪತಿತೋದ್ಧರಣೇ ದೃಢವತಂ ಕಮನೀಯಂ ಕರಯೋರ್ಯುಗಂ ದಧತ್ .. 46..  
 ವರರತ್ನಮಯಾಂಗುಲೀಯಕಾವಲಿಶೋಭಾಮಿಲಿತಾಂಗುಲೀಗಣ್ಛೈಃ .  
 ಮುಹುರಾಕುಲಿತೇನ ವೇಣುನಾ ವಶಯತ್ಪ್ರಾಣಭೃತಾಂ ಮನಃಶ್ರುತಿಃ .. 47..  
 ಉದರದ್ಯುತಿನಿಮ್ಮಗೋಚ್ಚಲಲ್ಲಹರೀರೂಪಕರೋಮರಾಜಿಕಂ .  
 ಪಶುಪಾಲವಿಲಾಸಿನೀಲಸನ್ನಯನಾಕರ್ಷಣನಾಭಿನಿಮ್ಮಿತಂ .. 48..  
 ಕನಕದ್ರವಗೌರಮಂಬರಂ ದಧತೋರುದ್ವಿತಯೇನ ಸುಂದರಂ .  
 ಉದಯನ್ಮಣಿನೂಪುರಪ್ರಭಾಸರಣಿಶ್ರೇಣಿಜಟಾಲಜಾನುಕಂ .. 49..  
 ಅರಿಗೀರ್ಣಗಜೇಂದ್ರಗೋಪನೇ ದಧತಾ ಜಾಂಘಿಕತಾಮಲೌಕಿಕೀಂ .  
 ತ್ರಿಜಗನ್ನಹನೀಯಮೂರ್ತಿನಾ ವರಜಂಘಾಯುಗಲೇನ ಶೋಭಿತಂ .. 50..  
 ಕುಲಿಶಾಂಕುಶಕಂಬುಸಾಂಬುಜದ್ವಚಕ್ರಾದ್ಯಭಿರಾಮಲಕ್ಷ್ಮಣಾ .  
 ಅರುಣಾರುಣಕೋಮಲತ್ವಿಷಾ ಕಮನೀಯೇನ ತಲೇನ ರಾಜಿತಂ .. 51..  
 ವಿಧಿಶರ್ವಮುಖಾಮರಸ್ಪುರನ್ಮುಕುಟೋನ್ನಿದ್ರಮಣಿಪ್ರಭಾಕುಲಂ .  
 ನಖಚಂದ್ರಮಯೂಖಮೂರ್ಚ್ಚಿತಾಖಿಲತಾಪಂ ಪದಯೋರ್ಯುಗಂ ದಧತ್ .. 52..  
 ಸರತಃ ಸರಣೌ ಸತೋ ಬಹಿಃ ಸ್ವಪತೋ ವಾಽಽಲಪತೋ ಗೃಹಾಂತರೇ .  
 ವಪುರೀದೃಶಮೀಶ ತಾವಕಂ ಹೃದಯಾಲಂಬನಮಸ್ತು ಮೇ ಸದಾ .. 53..  
 ನವನೀರದನೀಲಿಮದ್ಯುತಿನಮನೀಯೋ ನಿಗಮೈರ್ನಿರಂತರಂ .  
 ನಿರಯೇ ನಿಪತಂತಮಾಶು ಮಾಂ ನಯನೇನಾಪಿ ಸನಾಥಯೇದ್ವಿಭುಃ .. 54..  
 ಪ್ರಣಿಪತ್ಯ ಹರೇ ಭವಂತಮದ್ಧಾ ವಿನಿಬದ್ಧಾಂಜಲಿರೇಕಮೇವ ಯಾಚೇ .  
 ಜನಿರಸ್ತು ಕುಲೇ ಕೃಷೀವಲಾನಾಮಪಿ ಗೋವಿಂದಪದಾರವಿಂದಭಾವಃ .  
 ವಾಚಾ ನಿರ್ಮಲಯಾ ಸುಧಾಮಧುರಯಾ ಯಾಂ ನಾಥ ಶಿಕ್ಷಾಮದಾಃ  
 ತಾಂ ಸ್ವಪ್ನೇಽಪಿ ನ ಸಂಸ್ಮರಾಮ್ಯಹಮಹಂಭಾವಾವೃತೋ ನಿಸ್ತಪಃ .  
 ಇತ್ಯಾಗಃಶತಶಾಲಿನಂ ಪುನರಪಿ ಸ್ವೀಯೇಷು ಮಾ ಬಿಭೃತಃ  
 ತ್ವತ್ತೋ ನಾಸ್ತಿ ದಯಾನಿಧಿಯದುಪತೇ ಮತ್ತೋ ನ ಮತ್ತಃ ಪರಃ .

ಪಾತಾಲಂ ವ್ರಜ ಯಾಹಿ ವಾ ಸುರಪುರೀಮಾರೋಹ ಮೇರೋಃ ಶಿರಃ  
ಪಾರಾವಾರಪರಂಪರಾಂ ತರ ತಥಾಪ್ಯಾಶಾ ನ ಶಾಂತಾ ತವ .  
ಆಧಿವ್ಯಾಧಿಜರಾಪರಾಹತ ಯದಿ ಕ್ಷೇಮಂ ನಿಜಂ ವಾಂಛಸಿ  
ಶ್ರೀಕೃಷ್ಣೇತಿ ರಸಾಯನಂ ರಸಯ ರೇ ಶೂನ್ಯೈಃ ಕಿಮನ್ಯೈಃ ಶ್ರಮೈಃ .  
ವಜ್ರಂ ಪಾಪಮಹೀಭೃತಾಂ ಭವಗದೋದ್ರೇಕಸ್ಯ ಸಿದ್ಧೌಷಧಂ  
ಮಿಥ್ಯಾಜ್ಞಾನನಿಶಾವಿಶಾಲತಮಸಸ್ತಿಗ್ಮಾಂಶುಬಿಂಬೋದಯಃ .  
ಕೂರಕ್ಲೇಶಮಹೀರುಹಾಮುರುತರಜ್ವಾಲಾಜಟಾಲಃ ಶಿಖೀ  
ದ್ವಾರಂ ನಿವೃತ್ತಿಸದ್ಮನೋ ವಿಜಯತೇ ಕೃಷ್ಣೇತಿ ವರ್ಣಧ್ವಯಂ .. 58..  
ವಿಶಾಲವಿಷಯಾಟವೀವಲಯಲಗ್ನದಾವಾನಲ  
ಪ್ರಸೃತ್ತರಶಿಖಾವಲೀವಿಕಲಿತಂ ಮದೀಯಂ ಮನಃ .  
ಅಮಂದಮಿಲದಿಂದಿರೇ ನಿಖಿಲಮಾಧುರೀಮಂದಿರೇ  
ಮುಕುಂದಮುರವಚಂದಿರೇ ಚಿರಮಿದಂ ಚಕೋರಾಯತಾಂ .. 59..  
ಸುರಸ್ರೋತಸ್ವಿನ್ಯಾಃ ಪುಲಿನಮಧಿತಿಷ್ಠನ್ನಯನಯೋಃ  
ವಿಧಾಯಾಂತರ್ಮುದ್ರಾಮಥ ಸಪದಿ ವಿದ್ರಾವ್ಯ ವಿಷಯಾನ್ .  
ವಿಧೂತಾಂತರ್ಧ್ವಾಂತೋ ಮಧುರಮಧುರಾಯಾಂ ಚಿತಿ ಕದಾ  
ನಿಮಗ್ನಃ ಸ್ಯಾಂ ಕಸ್ಯಾಂಚನ ನವನಭಸ್ಯಾಂಬುದರುಚಿ .. 60..  
ಇತಿ ಶ್ರೀಜಗನ್ನಾಥಪಂಡಿತಕೃತಾ ಕರುಣಾಲಹರೀ ಸಮಾಪ್ತಾ .

Proofread by PSA Easwaran

Reference as Vishnulahari in Karunakahari published in a Marathi  
Journal Aryamitra from Pune. It was published in 1953 by Shri  
D. G. Padhye.

---

—  
*karuNAlaharI*

pdf was typeset on March 24, 2024

—

Please send corrections to [sanskrit@cheerful.com](mailto:sanskrit@cheerful.com)

